




त्रिपुरासुन्दरी गाउँपालिका

पिस्कर, सिन्धुपाल्चोक



आ.ब. २०७५।७६ को लागि प्रस्तावित वार्षिक
नीति, कार्यक्रम तथा आय/व्यय सहितको
बजेट वक्तव्य

.. असार २०७५

त्रिपुरासुन्दरी गाउँपालिकाको पहिलो गाउँसभाका उपाध्यक्ष

गाउँसभाका सदस्यहरु,
सम्पूर्ण कर्मचारीहरु,

नेपालको संविधान, २०७२ जारी भई उक्त संविधानले व्यवस्था गरेबमोजिम देशमा संघीयता कार्यान्वयनमा आएको छ । लामो समयसम्मको आम नेपाली जनताको प्रतीक्षा, दश वर्षे सशस्त्र संघर्ष, २०६२/६३ को जनआन्दोलन, मधेश आन्दोलन, दुईपटकसम्म भएको संविधानसभाको निर्वाचन भई जनताका प्रतिनिधिले नै संविधानको निर्माण गरी जारी भइसकेर हाल कार्यान्वयनमा रहेको छ । संविधानले सुनिश्चित गरेका प्रावधानहरुलाई व्यवहारतः रुपान्तरण गर्ने क्रममा स्थानीय तहको निर्वाचन, २०७४ सम्पन्न भईसकेर आज हामी त्रिपुरासुन्दरी गाउँपालिकामा स्थानीय सरकारको रुपमा रही यो कार्यक्रममा वार्षिक नीति तथा कार्यक्रम प्रस्तुत गर्न पाउँदा निकै हर्षित भएका छौं ।

देशलाई यस स्थितमा ल्याइपुर्याउन आफ्नो प्राणोत्सर्ग गर्ने सम्पूर्ण महान सहीदहरु, जनआन्दोलनका घाइतेहरु, द्वन्द्वपीडितहरु तथा देशमा गणतन्त्र स्थापना तथा संघीयता स्थापना गर्न अहम भुमिका खेल्ने सम्पूर्ण ज्ञात अज्ञात व्यक्तिहरुलाई सम्भन चाहन्छौं । संघीयता र स्थानीय सरकार मार्फत गाउँगाउँमा सिंहदरबार, आफ्नो गाउँ आफैं बनाउँ जस्ता कार्यक्रमहरुलाई मुर्तरुप दिने जिम्मेवारी हाम्रो काँधमा आएको छ । यो हाम्रो लागि अवसर र चुनौति दुवै हो । अधिकार, स्रोत साधन, बजेट, उत्तरदायित्व र जवाफदेहिता समेत स्थानीय तहमा स्थानान्तरण भई तल्लो निकायलाई अधिकारसम्पन्न बनाउने प्रयास गरिएको छ, जुन स्वागतयोग्य छ ।

उपस्थित सम्पूर्ण महानुभावहरु,

अब म यस त्रिपुरासुन्दरी गाउँपालिकाको नीति तथा कार्यक्रम प्रस्तुत गर्ने अनुमति चाहन्छु ।

१.स्थानीय तहको निर्वाचन पछि निर्वाचित जनप्रतिनिधिहरुको १ आर्थिक वर्षको कार्याकाल समापनको उत्तरार्धमा पुगेका छौं । अगमी दिनमा त्रिपुरासुन्दरी गाउँपालिकाको स्थानीय सरकारले भुकम्पबाट अति प्रभावित यस गाउँपालिकाका सर्वसाधारण जनताका लागि प्रत्यक्ष परिवर्तनको अनुभूति दिलाउने तथा भुकम्प पछिको पुननिर्माणमा तिब्रता ल्याई सम्पूर्ण जनताको जीवनस्तरमा सुधार ल्याउने खालका योजना तर्जुमा गर्ने, स्थानीय जनतालाई योजना तर्जुमा साथै कार्यान्वयनमा प्रत्यक्ष सहभागी गराउने, मागमा आधारित र यस क्षेत्रको माटो सुहाउँदो कार्यक्रम तथा विकास गतिविधिहरु सञ्चालन गरी यस त्रिपुरासुन्दरी गाउँपालिकाको सर्वोपरी विकास गर्ने प्रमुख नीति लिइएको छ ।

२. राजधानी काठमाडौंबाट करिब ८५ कि.मि.र सिन्धुपाल्चोक सदरमुकाम चौताराबाट करिब ५० कि.मि.को दुरीमा रहेको बाह्रबिसे बाट दक्षिण पूर्व दिशा हुदै करिब १७ कि.मि.कच्ची सडक पार गरी गाउँपालिका केन्द्र आउनुपर्ने अवस्था यहाँहरूलाई अवगत नै छ । यस क्षेत्रको जनजीवनलाई सहज बनाउन नेपाल सरकारको केन्द्रिय नीति अनुरूप संचालनमा रहेको बाह्रबिसे-खरिदुङ्गा कच्ची सडक आगामी तिन वर्षभित्र गाउँपालिका केन्द्रसम्म कालोपत्रे गर्ने तथा क्रमश खरिदुङ्गासम्म नै विस्तार गर्ने कुरामा हामी प्रतिबद्ध छौं । यस सडकको नाम २०४० सालको पिस्कर हत्याकाण्डमा शहादत प्राप्त गर्ने शहिदको नामबाट विर बहादुर-इलि थामी शहिद मार्ग नामाकरण गरिनेछ । यसका साथै गाउँपालिकामा पुर्वाधार विकास गरी समृद्ध बनाउने क्रममा क्रमशः गाउँपालिका क्षेत्रभित्र रहेका प्रत्येक टोल-टोललाई सडक संजालमा यसै आर्थिक वर्षभित्र जोडनका लागि ध्यान केन्द्रित गरिनेछ । जसले गर्दा स्थानीयस्तरमा व्यापार प्रवर्द्धन हुनाका साथै यस क्षेत्रका जनताको आधारभुत आवश्यकता पुरा गर्न बजारको व्यवस्था भई पुँजी परिचालनमा समेत ठोस मद्दत पुग्ने विश्वास लिइएको छ ।

३. यस त्रिपुरासुन्दरी गाउँपालिकामा विद्युत आपूर्ति सहज बनाउन तथा विद्युतिय दुर्घटना जोखिम न्यूनिकरण गर्नका लागि यहि आ.व.भित्र काठका पुराना पोल विस्थापित गरी नयाँ फलामे विद्युतिय पोल जडान गरिनेछ । साथै सम्बन्धित निकायसँग समन्वय गरी विद्युत आपूर्तिमा सहजता ल्याइनेछ । त्यसैगरी उर्जा मन्त्रालय, नेपाल विद्युत प्राधिकरण तथा अन्य दातृ निकायहरूसँग सहकार्य गरी यस गाउँपालिका भित्र निर्माण हुन सक्ने हाँडिखोला, सुनकोशी खोला, तौथली खोला, दावी खोलामा लघु जलविद्युत आयोजनाको सम्भाव्यता अध्ययन गरी कार्य अगाडी बढाइनेछ ।

४. यस त्रिपुरासुन्दरी गाउँपालिका भित्रका जनतालाई स्वच्छ खानेपानीको प्रबन्ध मिलाउनका लागि पहल गरिनेछ । खानेपानीको अभाव भएका वस्तीहरूमा स्वच्छ खानेपानीको सुविधा उपलब्ध गराउन खानेपानी आयोजनाहरू सञ्चालन गरिनेछ । साविक खानेपानी तथा सरसफाई सब डिभिजन कार्यालयमार्फत सञ्चालनमा रहेका बहुवर्षिय आयोजनाहरूलाई तोकिएको समयमा सम्पन्न गर्न थप पहल गरिनेछ । आगामी तिन वर्षभित्र प्रत्येक घरघरमा खानेपानीको धारा पुऱ्याइनेछ । फोहोरमैला व्यवस्थापन गर्ने, खानेपानीको शुद्धीकरण गरेर मात्र पिउने, सरसफाईमा ध्यान दिने संस्कारको विकास गर्ने तथा जनचेतना अभिवृद्धि गर्ने कार्यक्रमहरू ल्याइनेछ । यसका लागि सरकारी तथा गैरसरकारी संघ संस्था सँग समन्वय गर्न सकिनेछ ।

५. यस त्रिपुरासुन्दरी गाउँपालिकालाई शैक्षिक क्षेत्रमा अग्रणी तुल्याउनका लागि विद्यालय क्षेत्र विकास कार्यक्रम, सबैका लागि गुणस्तरिय शिक्षा, प्रौढ शिक्षा जस्ता कार्यक्रमलाई अगाडी ल्याइनेछ । विद्यालयको पूर्वाधार विकास, शिक्षण सिकाइ शैलि, शिक्षकको पेशागत हकहित तथा कामप्रतिको निष्ठा र प्रतिबद्धतामा वृद्धि गरी आगामी दुई वर्ष भित्रमा यस त्रिपुरासुन्दरी गाउँपालिकालाई पूर्ण साक्षर गाउँपालिका घोषणा गर्न ध्यान केन्द्रित गरिनेछ । साथै आधुनिक शिक्षण पद्धति अवलम्बन गरी यस गाउँपालिका भित्रको कुनै एक विद्यालयलाई नमुना विद्यालयको रुपमा विकास गरी क्रमश अन्य सबै विद्यालयलाई स्तरोन्नती गर्दै लगिनेछ । यस गाउँपालिका अर्न्तगतका सामुदायिक विद्यालय बाट एस.ई.ई. परीक्षामा उत्कृष्ट हुने छात्र छात्रालाई छात्रवृत्ति प्रदान गरिनेछ ।

६. स्वास्थ्य नै धन हो भन्ने मान्यतालाई आत्मसात गर्दै यस गाउँपालिका भित्रका जनतालाई अत्यावश्यक स्वास्थ्य सेवा सहज रुपमा पुऱ्याउन पहल गरिनेछ । गाउँपालिका भित्र भएका स्वास्थ्य चौकिमा औषधी अभाव रहेको जनगुनासो सम्बोधन गर्न आवश्यक औषधीको प्रबन्ध गरिनेछ ।

गुणस्तरिय स्वास्थ्य सेवा प्रवाह गर्नका लागि उचित पूर्वाधार व्यवस्थापन सहित गाउँपालिका भित्रको कुनै एक स्वास्थ्य चौकीलाई नमुना स्वास्थ्य चौकीको रूपमा स्तरोन्नती गरी क्रमश अन्य स्वास्थ्य चौकीमा पनि लागू गरिनेछ ।

स्वास्थ्य कार्यालयको संरचना समेत यस गाउँपालिका अर्न्तगत आउने प्रतिबद्धता भईसकेकाले उक्त स्वास्थ्य कार्यालय मार्फत भएका सम्पूर्ण कार्यक्रमलाई अक्षरशः पालना गरिनेछ । साथै सुरक्षित मातृत्व, बाल मृत्युदर तथा कुपोषण न्यूनिकरण जस्ता कार्यक्रमलाई प्रभावकारी बनाउन अन्य सरकारी तथा गैर सरकारी संस्था सँग समन्वय गरी अगाडी बढ्न सकिनेछ ।

७. नेपाल सरकारले हरेक गाउँपालिकामा १५ शैयाको अस्पताल बनाउनेकार्यक्रम लिए अनुरूप यस गाउँपालिकामा १५ शैयाको अस्पताल निर्माण गर्न पहल गरिनेछ ।

८. अर्थतन्त्रको मूल आधारको रहेको कृषि क्षेत्रलाई आधुनिकीकरण तथा यान्त्रिकीकरणको माध्यमबाट गाउँपालिका सवृद्धिको आधार बनाइनेछ । कृषिमा विविधिकरण र व्यावसायिकरण गरी सम्मानजनक पेशाको रूपमा विकास गर्दै लगिनेछ । अम्रिसो, अदुवा, अलैचि जस्ता आयमुलक र नगदेवाली खेतीका माध्यमद्वारा जनताको आयस्तर बृद्धि गरिनेछ । माटो अनुकूल कृषि वालीको अध्ययन अनुसन्धान गरी लक्षित क्षेत्रमा कार्यक्रम अगाडी बढाईनेछ । कृषि उपजको सहज बजारीकरणको व्यवस्था गरिनेछ । कृषिका लागि आवश्यक विउ विजन, सिंचाई, मलखाद आदी व्यवस्थापनका लागि अन्य सरकारी तथा गैर सरकारी संस्थासँग समन्वय गरिनेछ ।

९. यस त्रिपुरासुन्दरी गाउँपालिकामा विभिन्न धार्मिक, ऐतिहासिक, सांस्कृतिक क्षेत्रहरु पर्यटकिय सम्भावनाका रूपमा रहेका छन् । यस गाउँपालिकामा रहेका त्रिपुरासुन्दरी माईको मन्दिर, लट्टेश्वर महादेवको मन्दिर आदिलाई धार्मिक पर्यटकिय स्थलको रूपमा विकास गरिनेछ । वडा नं. ३ मा अवस्थित खाजिलुङमा बुद्धपार्क निर्माणका लागि आवश्यक पहल गरिनेछ । टोकलखु (त्रिशुलडाँडा) मा पार्क निर्माण गरी पर्यटकिय स्थलको रूपमा विकास गरिनेछ । यस गाउँपालिका र दोलखाको कालिञ्चोक गाउँपालिकाको बिचमा पर्ने डाङ्गुडे डाँडालाई चलचित्र नगरीको रूपमा विकास गरिनेछ । यस गाउँपालिकाका विभिन्न धार्मिक, सांस्कृतिक, पर्यटकिय, जातिय तथा ऐतिहासिक महत्व दर्शाउने खालको डकुमेन्ट्री निर्माण गरिनेछ । पर्यटन क्षेत्रको विकासको लागि पर्यटकिय मार्ग सुधार गर्ने, होटल तथा होमस्टे संचालनका लागि आवश्यक व्यवस्था मिलाईनेछ ।

१०. स्वस्थ र शिर्जनशिल युवाका लागि खेलकुद विकासगर्न सम्भाव्यता अध्ययन गरिनेछ र खेलकुद विकासका पूर्वाधार बनाउने कार्यलाई तिव्रता दिइनेछ । आगामी तिन वर्षभित्र एउटा फुटबल मैदान निर्माण गरिनेछ ।

आदरणीय महानुभावहरु,

११. उर्जा विकासको महत्वपूर्ण पूर्वाधार हो । यस गाउँपालिका क्षेत्रभित्र विगतमा सौर्यवत्ती तथा सुधारिएको चुलोको प्रयोग व्यापक रूपमा गरिएको छ, जुन असाध्यै सराहनीय छ, वातावरणमैत्री उर्जाको प्रयोगमार्फत यस गाउँपालिकालाई समृद्ध बनाउन प्रयासरते सम्पूर्ण दातृ संस्था, नेपाल सरकार, यस क्षेत्रका सम्पूर्ण जनता तथा सरोकारवालाहरुलाई धन्यवाद समेत व्यक्त गर्न चाहन्छु । यस गाउँपालिकाको वडा नं. पाँच तौथलीमा यसै आर्थिक वर्षमा सौर्य वत्ती जडान गरिनेछ । आगामी तिन

वर्षमा गाउँपालिकाका सबै वडाको मुख्य बजार क्षेत्रमा सौर्य बत्ती जडान विस्तार गरिनेछ । आगामी दिनमा वनजंगल तथा वातावरण जोगाउन वैकल्पिक उर्जामार्फत दाउराको प्रयोगलाई क्रमशः विस्थापन गर्ने नीति लिइनेछ ।

१२. आजको युग सुचना र सञ्चारको युग हो । सुचना र सञ्चार प्रविधिविना समृद्धिको परिकल्पना गर्न सकिँदैन । भरपर्दो संचार व्यवस्था हुन नसक्दा यहाँका बासिन्दा सहज सञ्चार सुविधाबाट बञ्चित हुँनुपरेको अवस्था विदितै छ । मोबाईल सेवा भरपर्दो बनाउनका लागि नेपाल टेलिकमसँग आवश्यक पहल गरिनेछ । गाउँपालिकामा ल्याण्डलाईन टेलिफोन सेवा विस्तार गर्नका लागि पहलकदमी लिईनेछ । कागजविहिन सरकारको अवधारणालाई मूर्तरूप दिन यस गाउँपालिकाको छ वटै वडा कार्यालयमा यसै आ.व.मा ईन्टरनेट जडान गरिनेछ । सुचना प्रविधिको विकासका सम्भावनाबारे विभिन्न सरकारी तथा गैरसरकारी निकायसँगसमन्वय गरिनेछ ।

१३. यस क्षेत्रमा रहेका दलित, अल्पसंख्यक, अपांग, महिला लगायत लक्षित वर्गका लागि सशक्तिकरण गर्ने खालका कार्यक्रमहरू ल्याइनेछ । लैंगिक विभेदमार्फत महिलाको स्थान समाजमा पुरुषभन्दा न्युन छ, उनीहरूलाई समाजको मुल धारमा ल्याउने, घरको निर्णय प्रक्रियामा महत्वपूर्ण भुमिका खेल्ने, आफुले सविधान तथा कानुनबमोजिम पाउने हक अधिकारबारे जानकारी गराउने लगायतका कार्यक्रमहरू सञ्चालन गरिनेछ । अवको विकास अपांगमैत्री, बालमैत्री, महिलामैत्री बनाउनेतर्फ नीति अङ्गिकार गरिनेछ । अपांगता भएका बालबालिकाको लागि विद्यालयमा छात्रवृत्ति दिने, अपांगहरूलाई सरकारले दिने गरेको सामाजिक सुरक्षावापतको रकम पाएनपाएको सम्बन्धमा खोजी गरी नपाएको खण्डमा पाउने व्यवस्था गरिनेछ । दलित समुदायलाई गरिँदै आएको सामाजिक विभेदको अन्त्य गर्ने खालका कार्यक्रमहरू सञ्चालनमा ल्याइनेछ साथै आदिवासी जनजाति, लोपोन्मुख समुदाय तथा अल्पसंख्यकहरूलाई समेत विकासको मुलधारमा ल्याउन पहल गरिनेछ ।

यस गाउँपालिकामा मुलुककै अल्पसंख्यक जाति थामीको बसोबास उल्लेखनिय रहेको हुँदा यस जातिको भेषभुसा, भाषा, संस्कृतिको संरक्षणको लागि विशेष पहल गरिनेछ । थामी जातिको लिपि अनुसन्धानका लागि संग्राहलय बनाउन पहल गरिनेछ । साथै यस त्रिपुरासुन्दरी गाउँपालिकालाई थामि संरक्षित क्षेत्र घोषणा गरिनेछ ।

१४. सामाजिक सुरक्षा प्राप्त गर्ने व्यक्तिहरू तथा भुकम्प प्रभावित जनताको विवरण अनलाइन प्रणालीमा अद्यावधिक गरिनेछ । यस कार्यक्रम संघीय सरकार मार्फत सञ्चालन हुने भएपनि लाभग्राहीहरूको विवरण अनलाइन अद्यावधिक गर्नुका साथै सामाजिक सुरक्षा रकम तथा भुकम्प प्रभावित लाभग्राहिको रकम समयमा नै प्राप्त गर्ने व्यवस्था मिलाइनेछ ।

१५. यस गाउँपालिका क्षेत्रमा बैंक तथा वित्तिय संस्थाहरू सञ्चालनमा छैनन् । आगामी वर्षमा नेपाल राष्ट्र बैंकको नीति तथा देशका सम्पूर्ण स्थानीय तहमा वित्तिय संस्था खोल्ने सरकारको घोषणालाई कार्यान्वयनमा ल्याउन सहजीकरण गरिनेछ साथै गाउँस्तरमा विभिन्न समुहमार्फत वचत गर्ने वानी बसाल्ने, ऋण लिएर लगानी गर्ने लगायतका कार्यमा सहजता ल्याउन स्थानीय स्तरमा सहकारी समुहहरू गठन गर्ने नीति लिइनेछ । वचत वृद्धि, पुँजी निर्माण, ऋण परिचालन मार्फत आम जनताको जीवनस्तरमा सुधार गर्ने तर्फ पहल गरिनेछ ।

१६. कार्यालयले आफै र आफ्नो मातहतका कार्यालयहरुमाफत प्रवाह गर्ने सेवाको प्रभावकारिता, गुनासो व्यवस्थापन, सार्वजनिक सुनुवाई, सामाजिक परिक्षण, नागरिक वडापत्र, सुचनाको हकको प्रत्याभूति, पारदर्शिता, जवाफदेहिता, भ्रष्टाचार निवारण लगायतका कार्यहरुमाफत सुशासन अभिवृद्धि गर्ने खालका कार्यहरुलाई उच्च प्राथमिकताका साथ कार्यान्वयन गर्दै लगिनेछ ।

१७. यस गाउँक्षेत्रका युवाहरुमा वेरोजगारीको दर उच्च छ, सक्रिय जनसंख्याको हिस्सा उच्च हुँदा पनि उक्त युवा जनशक्तिलाई रोजगारी प्रदान गर्न नसकिँदा एकातर्फ गरिबी न्युनीकरण हुन सकिरहेको छैन भने अर्कातर्फ उपलब्ध स्रोत साधनका समुचित परिचालन हुन नसकेको तीतो यथार्थ हाम्रो सामु छ । युवाहरुलाई उपलब्ध स्रोत साधनको परिचालन गरी रोजगारी सिर्जनामाफत गरिबी न्युनीकरण गर्ने, युवाहरुलाई सिर्जनात्मक कार्यहरुमा उत्प्रेरित गर्ने, खेलकुदतर्फ प्रोत्साहन गर्ने खालका युवालक्षित कार्यक्रमहरु ल्याइने छ ।

१८. यस गाउँपालिका तथा अन्तर्गत काम गर्ने कर्मचारीहरुलाई काम गर्ने खालको वातावरण सिर्जना गरिनेछ, यस क्षेत्रमा कर्मचारी सँधै बस्ने, गाउँवासीको पीरमर्का सुन्ने, जनताको सेवाभाव जागृत गराउने र गाउँपालिकाका निर्णयहरुलाई अक्षरसः कार्यान्वयनमा ल्याउनका लागि तत्पर हुने अवस्थाको सिर्जना हुने वातावरण मिलाइनेछ ।

१९. जलवायु परिवर्तनले विश्वलाई नै चुनौति दिइरहेको वर्तमान परिप्रेक्ष्यमा जलवायु परिवर्तनलाई तल्लो तहबाट नै सामना गर्ने खालका गतिविधीहरुलाई प्रोत्साहन गरिनेछ । जलवायु अनुकूलित विकास कार्यक्रमहरु सञ्चालन गरी हरित अर्थतन्त्रको प्रवर्द्धन गर्न पहल गरिनेछ । यसकालागि जलवायु परिवर्तनसँग सम्बन्धित क्षेत्रमा कार्य गर्ने विभिन्न निकायसँग सहकार्य गरि अगाडि बढ्ने नीति अख्तियार गरिनेछ ।

२०. यस क्षेत्रमा हुने खालका विरुवाहरु वृक्षारोपण गर्ने, सोको लागि संभाव्यता अध्ययन गर्ने, वोट विरुवाकाटन नदिने, वनजंगल अतिक्रमण निरुत्साहित गर्न सिमा निर्धारण गर्ने, पिल्लर राख्ने, वनक्षेत्र विस्तार कार्यक्रमहरु सञ्चालन गर्ने, जंगली जीवजन्तुको अवैध हत्या, चोरी सिकारी तथा हाडखोडको अवैध पैठारीलाई रोक्न कडा कानुनी व्यवस्था गरिनेछ । वातावरणीय सन्तुलन र मानवीय सुरक्षा लगायतका विषयमा कार्यक्रमहरु सञ्चालन गरिनेछ । प्राकृतिक प्रकोपसँग जुध्न सक्ने खालका कार्यक्रम सञ्चालन गर्ने, नदीनियन्त्रण, पहिरो नियन्त्रण, जलाधार संरक्षण, फोहोरमैला व्यवस्थापन, जल उत्पन्न प्रकोप नियन्त्रण लगायतका विषयलाई महत्वका साथ सम्बोधन गरिनेछ ।

उपस्थित सम्पूर्ण माहानुभावहरु,

१२१. यस क्षेत्रमा उठ्ने राजस्वलाई थप व्यवस्थित गरि राजस्व परिचालन तथा राजस्व चुहावट नियन्त्रणम जोड दिइनेछ । विभिन्न नदि, खोला, खानी तथा जलविद्युत आयोजनाबाट प्राप्त हुने राजस्व वाँडाफाडको लागि संघीय सरकार, प्रदेश सरकार तथा अन्य विभिन्न निकायसँग समन्वय गरिनेछ ।

२२. आर्थिक वर्षको अन्त्यमा आएर असारे विकास गर्ने परिपाटीको अन्त्य गर्दै यस वर्षलाई त्रिपुरासुन्दरी गाउँपालिकाको बजेट कार्यान्वयन वर्षको रुपमा तथा भुकम्प पछिको पुननिर्माण वर्षको रुपमा मनाइनेछ । यसकोलागि आर्थिक वर्षको शुरुमा नै योजना बनाएर काम गर्न शुरु गर्ने र समयमा नै गाउँपालिकाका कार्यक्रमहरु सम्पन्न गरिनेछ ।

धन्यवाद ।